

UNIVERSAL
LIBRARY

OU 180686

UNIVERSAL
LIBRARY

बनपाखीं ! सुनो !!



बनपाखी ! सुनो !!

श्री नरेश मेहता द्वारा प्रणीत



राजकमल

राजकमल प्रकाशन

दिल्ली बम्बई इलाहाबाद पटना मद्रास

प्रकाशक,
राजकमल प्रकाशन
प्राइवेट लिमिटेड,
दिल्ली

सर्वाधिकार लेखकाधीन

मूल्य : तीन रुपये

सज्जा : श्री रमेशचन्द्र

मुद्रक,
श्री गोपीनाथ सेठ,
नवीन प्रेस,
दिल्ली

प्रार्थना
ये हरिरण सी बदलियाँ
ज्वार गया, जलयान गये
तीर्थजल
एक बोध
बीमार सोंभ के किनारे
निज पथ
डाकती सभा, बनपाखी मुनो
चन्द्रमायनी

अनुक्रम

वर्षा भीगा शहर
मेघ में
प्रार्थना
वनप्रासे
समय का भिक्षु
पुन भिक्षु
मित्र हूँ, प्रियम्बद् हूँ
निवेदनम्
डार बिछुड़ा मृग
मेघ पाहुन द्वार
पीले फूल कनेर के
उद्यन है यशवंशी
मेघ से पहले
वचन का वकुल
समय का जल
मालवी फाल्गुन
यहीं कबी
देवकृपाएँ

विशिष्ट शब्द

महिमा !

उस जल को डाकें हम
कल जो आएगा
रत्नाकर हो वह ।
इसको—
चला जाने दो
यह भी था बन्धु ज्वार,
लीप गया फेन
संग छोड़ गया सीप भार ।
लौटें अब,
खारा जल
पैर ही भिगोएगा,
बालुभरी अंजलि में
हमने कुछ पाया ही ।

शीर्षबन्ध :

अपने इस संग्रह के बारे में कुछ भी नहीं कहना; कारण कि इन कविताओं का लिखना-भर मेरा कर्तव्य रहा, इनके बारे में कहना, नहीं। लिखकर धर्म पूरा हुआ। मुझे सुख यही है कि मेरे कवि से 'विशेष' की आशा किसी को भी नहीं रही इसलिए 'स्वागत' 'तिरस्कार' का प्रश्न ही नहीं उठता। यदि एक पंक्ति भी 'कविता' लगे, तो मेरा धर्म सार्थक हो जाएगा। अस्तु—

अधिकांश '५३ के बाद की हैं। कुछ अवश्य ही '४६-
'४७ की भी हैं, किन्तु वेषम्य अधिक नहीं लगेगा। कुछ विशिष्ट शब्दों के अर्थ पीछे दे दिये हैं।

इति, नमस्कारान्ते—

दीपावली,
नयी दिल्ली १९५७ ईस्वी

—श्री नरेश मेहता

प्रार्थना :

वहन करो,
ओ मन ! वहन करो,
सहन करो पीड़ा !!

यह अंकुर है,
उस विशाल वेदना की—
वेणुवन दावा-सी थी
तुम में जो जन्मजात—
आत्मज है
स्नेह करो, अंचल से ढँककर रक्षण दो,
वरण करो,
ओ मन ! वहन करो पीड़ा !!

सृष्टिप्रिया पीड़ा है
कल्पवृक्ष—
दान समझ, शीश भुका
स्वीकारो—
ओ मन करपात्री ! मधुकरि स्वीकारो !!
वहन करो, सहन करो,
ओ मन ! वरण करो पीड़ा !!

ये हरिण सी बदलियाँ :

थी घिरीं उस साँभ भी कबरी हरिण सी बदलियाँ !!

आज तक हैं कह रहे

ये घाट के पत्थर,

लहर जल, ककड़ियों के खेत—

भुरमुटों पर मृगनयन-सी तालियाँ उडती हुई,

साँभिल हवा-

सब कह रही है ।

पकड़ने सूर्यास्त बढ़ते चरण चिह्नों को हमारे

यह समेटे आज तक लेटी हुई है

गोमती की रेत ।

दूर उस आकाश के पीपल तले

हवाओं के नील डैने थे खुले,

छू तुम्हारा लाल अंचल मृदु भकोरे

संग चलने के लिए करते सदा थे मृग-निहोरे ।

पन्थ की पसली सरीखी यह उभरती जड़

जहाँ हम बैठते थे,

कह रही है—

हम मिले थे, साँभ थी, तट था यही, थी कदलियाँ !!

थीं घिरीं उस साँभ भी कबरी हरिण सी बदलियाँ !!

वर्ष बीते,

हम समय की घाटियाँ उतरे

बहुत उतरे—

दूब भी सूखी,

पठारों भरे तट छितरे—

अर्द्ध डूबा दुर्ज धँमता गया होगा और भी गहरे ।

में विरह के शाप का पहने मुकुट

सहसा गया उस रात,

था चँदीले वर्क म लिपटा पड़ा

तन्त्रिगिनी उस गोमती का गात,

कुहर भीगे गाढ़—

रस्मियों में नाव बांधे थे पड़े चुपचाप लेटे पाट-

पंख तौले पत्तियाँ भरनी शुरू थी—

किनारों की जलभरी जड़खाइयो में

उनीदी लहरे भरी थी—

फुर्नागियों पर कपोती सी चाँदनी अलसा रही थी—

एक गहरी शान्ति,

नीली शान्ति—

तुम्हारा उर-भील में जो समाहित हो न पायी

जल रही है आज तक मेरे हृदय में

वही पहली क्रान्ति !!

मेरी भ्रान्ति !!

कहो तो स्वीकार लूँ अपनी पराजय,

क्योंकि,

मृत्यु है अब—

हम अलग हैं, रात है,

उस बाँध पर बसी लगाये एक मछुआ गा रहा है कजलियाँ !!

थी घिरी उस साँभ भी कबरी हरिण सी बदलियाँ !!

ज्वार गया, जलयान गये :

हमारे तट पर के जलयान
सदा को किसी दिशा के होकर
चले गये अब ।

जल है,

तट है,

शंख सीपियों बीच

समुद्री भरबेरी से हम

अब भी भीगी पलक

अधूरे वाक्य कण्ठ में लिये खड़े हैं ।

ज्वार गया, जलयान गये—

इस बालु घिरे जल को हम कितने दिन तक
सिन्धु कहेंगे ?

क्षितिज पार जब डूब रहे थे

हंसपाल वे,

हम पैरों लिपटे पृथिवी के भुजंग से रहे जूझते

चले गये उन धावमान के संग में

लंगर विश्वासों के ।

ओ खाड़ी के ज्वार !

उन जलयानों को तट पहुँचाना

जो कि हमारे जल में छाँहें छोड़ गये है—

गोरज रंग अक्रास बीच वे चले गये—

कूलगाछ सा हमे समझ

उस सूर्यछाँह में,

ज्वार गया, जलयान गये

सँभवायो लहरों पर गतिशील सदा को चले गये ।

तिरते फेनफूल का जल है,
मुँहधेरे का निर्जन तट है
पोतहीन पर—

हम विकल्प के बल्कल में संशय विष पीड़ित
किसी भग्न मस्तूल सरीखे खड़े हुए हैं
वृक्षभाव से,
संकल्पहीन पर—

अब भी हम में प्रश्न शेष हैं—

कहो क्या करें मुट्ठी में इस कमी रेत का ?
कैसे जलाये ?

कहो क्या करें खुले हुए इस अग्निनेत्र का ?—(क्योंकि)

हमारे सकल्पित इस तीर्थकुण्ड से लपट उठ रही,

मती उठाये हम पूरी प्रदक्षिणा करके लौटे—

किन्तु हमारे मन का

सगय, दर्प और विद्रोह वही है

कैसे हम तब भुक्ते

ओ मेरी गति !

कैसे अब भुक पायें !!

फिर से लौट-लौट आने को

ज्वार गये वे,

उर का घाव गहन करने

जलयान गये वे,

स्वीकारो यह शंखजल देय हमारा—

हम ज्वारों से वंचित,

अकिंचन जलयानों से,

खण्डित पाथर तट का प्रेय हमारा ।

तीर्थजल :

हमें शेष से जोड़ो—

काटो ये काई के बन्धन,
भाँगो सुन्दर महाराबों की पाथरकारा ।
नवजल के उत्सों की गति को छोड़
भटक आयी जलधारा—
बन्दी पाखी सा एकाकीपन
घायल स्वर में शतः निनादित—
“हमें शेष से जोड़ो,
जोड़ो, जोड़ो”—

सहज भाव के पिताजलों से दूर
हमारी यह जलधारा,
अन्धकार में अन्धसर्प सी पथ टटोलती
(इस) कुण्ड बीच आ समा गयी है—
घाट घेरकर खड़े हो गये
वट की सर्पिल छाँहें जल में देख
धूप कतरा जाती हैं ।
अब न हमारी
पिताजलों सी माटों सनी देह होती है ।
अपना कल्मष धोने को
इस भटके जल को तीर्थ पुकारा
तुमने—
गति मर कर अथाह हो गयी,
स्रोत स्वयं का पोकर हम
निर्वंश हो गये—

कलमष धोते-धोते अब हम जल न रह सके ।

पुण्य हमारा लेकर वे यात्रीजन

इन घाटों पर जीर्ण वस्त्र से

स्नेह धर गये ।

कहीं हमारे जल में फिर से

परम्परागत ज्वार न आये,

पिताजलों की भाँति कहीं हम

सिन्धुक्रोड़ के लिए न हों फिर से उत्कण्ठित,

तुमने ये अभिषिक्त शिलाएँ रख कर

हमको उद्गमहीन कर दिया—

अब भी अधर आचमन को लालायित ओ यात्रीजन ?

हटो, हमारे गति के बाधक !

जलजिह्वाएँ ज्वार उगलतीं—

तोड़ो, तोड़ो,

इन पाथरी चीवरों के उस पाऽऽऽ

पिताजलों का पुण्यलोक है

जिनके गतिरथ नदियाँ लिखते ।

एक बोध :

अब मिहिर सिर आ गया
तपने लगी यह रेत—
रह गये पीछे
जिनके कुन्तलों की छाँह में
हुआ सूर्योदय हमारा ।
बहुत कुछ छूटा,
और टूटा भी—
हम असंगी,
स्मरण-बैसाखी सहारे चल रहे ।
रेत के पदचिह्न ही क्या ??
ये ही हमारे लिए अनुधावित रहे
इनकी मंत्री क्या ??

अब हमारे और उस छूटे विगत के बीच
सम्बन्ध है तो यह कि
हम प्रव्रजावसित हैं—
ऋतु-अभिषेक सिर पर भेलते,
भाल पर संकोच रेखा—
विवशताएँ कण्ठ में—
अनागत यात्रा, सम्मुख तबे सी जल रही,
हम आयु के अश्वत्थ—
अपनी छाँह भी स्वीकार जिसको है नहीं ।

बीमार साँझ के किनारे :

चीन के मन्दे पीले लालटेन—उत्सव की तरह
जर्द रेशम की गरम बाँह में लिपटी
समुद्रि साँझ भ बेहोश
अपने बीमार विचारों में सुना करती है—
तम की,
साबुन की भाग सी नरम
किन् किन् किन्
भिम् भिम् भाँभें ।
टेशोकोटो के सुरों सी हल्की
जापान के किमी गीत को टाइप करती लहरें
मद्धिम लहरें—
काँच की चूड़ी की तरह गोऽल गोऽल
आऽरहीं आऽरहीं—
भाग क्लिप खोंसे
साँझ की बीमार छाँहों के तले ।

आज तो चट्टान की पत्थर की हथेली है गरम,
आज तो किनारे के ये चिकने भूरे कंकर भी गरम,
क्योंकि गन्धक की तरह तेज हवा दिन में चली
जल गयीं फूल की बारीक नसें
जिनसे होकर के ये पानी की रंगिम लहरें
फूल बनीं, पेड़ बनीं ।

अपने बीमार जले पंख लिये
नारियल पेड़—
मैकबैथ की चुड़ैलों की तरह

बीमार साँभ के सिरहने चुप ह ।
दूर के उस फीके-फीके—
एल्युमीनम की तरह हल्के नभ में
पोत बन्दर के खड़े क्रेन—
पसलियाँ भूत की जैसे हों खड़ीं,
साँभ के बीमार के पैरों की तरफ ।
पश्चिम की गगन खिड़की के उन नील धुले शीशों पर
आज की बीमार, बुझी
साँभ की ये रोशनियाँ—
पीले टिचर की तरह
फैल रहीं, फैल गयीं ।
आज तो बीमार सभी,
बेहोश सभी,
सबके दिमागों में भरा
क्लोरोफार्म की महक की तरह तेज
यह अँधेरा, वो अँधेरा—
वो अँधेरा—

निज पथ :

हम झुका कर माथ

सब स्वीकार लेंगे

(पर) पथ यहाँ से अलग होता है !!

जो देय था वह दे चुके,

जो गेय था, छन्दित चुके;

हम मानते आकाशगंगा हैं तुम्हें

पर क्या करें ??

रख नहीं सकते क्षितिज पर एक भी सोपान—

(यह) नभ यहाँ से अलग होता है !!

(पर) पथ यहाँ से अलग होता है !!

राजपथ रथ के लिए,

पगवाट है पग के लिए;

सब मार्ग की अपनी दिशा, अपने क्षितिज

हम क्या करें ??

आग्रह करो मत इस तुम्हारे द्वार को ही मान ले भगवान्—

(यह) जन यहाँ से अलग होता है !!

डाकती संज्ञा :

डाकती संभा, बनपाखी ! सुनो !!
नारिकेलों पर थमे हैं
भाद्रपद के मेघ कजरारे,
नील आकाशे खिंचे हैं
जलधुले नव क्षितिज उजियारे;
दोर्घपर्णी गुछैले सागौनकुल के बीच
उत्सवप्रिया इन द्रोणियों में भिरनरेखा खींच
ऽविनम्री बादल, प्रणत लौ से—
गुरुजनों सी शाल की ये पंक्तियाँ,
मित्रबाँहों सी उठीं वनघाटियाँ;
सीख देती हैं हमें—
यह आयु का अभिषेक है
स्वीकारती संभा, बनपाखी ! सुनो !!
डाकती संभा, बनपाखी ! सुनो !!

चरण में दाबे क्षितिज ये
पंक्तिबद्ध चिनार,
मेघकपिला दुह रहे ये
देवचरितों के देवदार उदार;
गिलहरी सी चंचला वनवाट दूबों बीच,
हंसदेशों ओर ले जाती हमें यह खींच,
हेमलोकी यही हंसद्वार—
शिखर वस्त्रित वायु की वनबोलियाँ,
सांभ संगीता भरी घनघण्टियाँ,
सुनो यात्रिक ! सुनो

शेष गायन गा रहे सुधिहंस
सहसंगीतती संभा, बनपाखी ! सुनो !!
डाकती संभा, बनपाखी ! सुनो !!

चन्द्रमायनी :

वह सोनजुही सी चाँदनी !!
नव नोलम पंख कूहर खोंसे
मोरपंखिया चाँदनी !!

नीले अकास में अमलतास
भर भर गोरी छवि की कपास
किसलयित गेरुआ वन पलास
किसमिसी मेघ चीवर विलास
मनबरफ शिखर पर नैनप्रिया
किन्नर रम्भा चाँदनी !!

मधु चन्दन चर्चित वक्षदेश
मुखदूज ढँके 'मावसी केश
दो हंस बसे कर नैन-वेश
अभिसार अँजी पत्केँ अशेष
मनज्वालामुखी पर कामप्रिया
चँवर डुलाती चाँदनी !!

गौरा अधरों पर लाल हुई
कल मुझको मिलन गुलाल हुई
आलिंगन बँधी रसाल हुई
सूने वन में करताल हुई
मननारिकेल पर गोतप्रिया
बनपाखी सी चाँदनी !!

वर्षा भीगा शहर :

साँझ का झुटपुट
खड़े चुपचाप भीगे गाछ—
राख रंग के दही जैसा मेघ का परिवार
—अब बरसकर हो गया चुपचाप—
हरी दूबों भरा उस मैदान का विस्तार,
क्लर्क लड़की के रिबन सी
क्षीण काया सड़क
भोगी, मौन—
चढ़ गयी है सामने की टेकरी पर
देखने सतपुड़ा वन का निर्जनी
सूर्यास्त !!

हवाओं की नील गीली पन्नियाँ
उड़ रहीं भीगे, सँझाए शहर-शिखरों पर;
मोमकपड़े सी सड़क पर लाइटें
पीत फीतों सी
दुहरने अब लगी ।
अभी की भोगो हुई खपरैल से
धुम्रों हिचकोला लिये है उठ रहा—
चाय का अदहन
फिर तरकारियों की गन्ध,
थको दिन भर की रगों में
चाय का यह गरम इन्जेक्शन ।
चल पड़ेगी जिन्दगी की धार
रुक गयी थी जो कि बारिश संग ।

अभी के भीगे हुए इस शहर पर
भुक गयी है वक्ष जननी सी
यह राख रंग की साँभ—
बेलन,
लोइयाँ फैल रहे होंगे,
आँच
माथे पर तवा रख रोटियों के फूल बेचेगी अभी ।
शाम जो वर्षा हुई थी
पोस्टरोँ सी लग रही दीवार पर—
सूख जाएँगे सुबह ये धूप में
अभी का भीगा शहर यह
भोर तक
प्रार्थना करता रहेगा धूप की ।

मेघ मैं :

मैं नतशिर

थे नैनमेघ भी झुके हुए,

हरियाली पर रथ उतारने के पहले

ज्यों पूछा करते मेघ, गगन से—

कितने योजन का जल पृथ्वी तक है गहरा ?

दूर कहीं

नीचे बाँसों के जंगल की घाटी में कोई हवा भर गयी—

गवाले की वंशी सी गाती हवा जंगली

टेर रही बदली की गायें ।

तन मन जिसका बिजली हो वह

हरिण मेघ में—

कब मोहित हो नीचे उतर रहा था

(मुझको) ज्ञात नहीं था ।

मुझे लगा नीचे धरती पर कोई बादल उतर चुका है,

मैंने रुकने की आज्ञा दी—

मेरी गर्जन गूँज बन गयी,

मेरे सारे नील देश में दौड़ गये गर्जन के घोड़े !!

वह विद्युत् भुजबन्ध कसे, था गरज रहा मुझ जैसा ही,

मैं शम्पा का कशाघात देने को ही था—

भील हूँसी

लावण्य सिमट आया था

भूमी का, भरनों का पानी बनकर ।

में मोहित हो गया स्वयं की उस सोनी छाया पर—
में नारसीसस !!

दूर आक के पत्तों से था दूध भर रहा
वह सफेद थी हँसी व्यंग्य की
पेड़ों पर का लगा गोंद वे भूरे बन्दर
नोंच-नोंच कर चबा रहे थे,
तभी अचानक हाथी के कानों से बड़े-बड़े सागौनी पत्ते लगे बद
दूब, बूँद का मुकुट बाँध उत्सव लगती थी ।

× × ×

उतर रही थी घोषमयी वह पर्वतीय रेवा झाँधी सी
अन्तर में कंकर स्वर भर कर—
उतर रही हो कोई अश्वपंक्ति पर्वत से टाप बजाती ।
हिमकन्या यमुना की सारी चंचलता अब कहाँ गयी ?

वह मन्द-मन्द मैदान सींचती—
लगता है जैसे व्याह हो गया उसका इस मैदान देश से,
इसीलिए वह अंग चुराती ।

कल जब बरस गया था मैं पानी-पानी हो
मुझे लहर की जलकन्याएँ मोहित करके
चाह रही हैं बहा-बहा कर ले जाना
उन दूर खजूरों के निर्जन कुञ्जों में,
बेबस बेचारा मैं पानी ।

में प्रवाह में कहीं न घर से दूर बहादूँ
इसीलिए वह धीवरपत्नी मनु के खातिर
बाँस टिपारी में दीया धर

नरियल की डोरी से है संकेत चढ़ाती—
 उस पासर,
 दूसर के निचले तट से
 मुँह पर हाथों का घेरा दे
 कोई खड़ा टेरता जाता अपनी श्रद्धा ।

श्रद्धा तक आने के पहले टेर हवा के मँग उड़ जाती—
 मैं सरिता,
 मेरी पानी की छाती पर से स्वर चिड़ियाँ
 चीं चीं चीं चीं कर उड़ी जा रहीं
 श्रद्धा के बहरे कानों तक—
 जिनमें उस ऊँचे प्रपात के घोर नाद का भरा हुआ है
 पिघला सीसा—
 उम ऊँचे प्रपात से जैसे चट्टानें ही अहरह गिरती ।

मीलों की बेकुग्रम गुफा में
 जैसे केवल शब्द भरे हों, नाद भरा हो ।
 वह जीवन की टेर
 मरण हुकार पी गयी,
 शायद एस्कीमो सा लड़ता होगा मछुआ
 शब्द ह्वेल से ।

×

×

×

मुझ में तीर्थों का जल विचरण करता आया,
 रात वरुण के नील महल में पूषा ने था सोम पिलाया—
 “क्या मैंने है सोम पिया ?”
 ताड़ तुम्हारी शाखों पर हम नहीं रुकेंगे
 इन मँडराती चीलों से कह दो हट जाएँ—

ऐँऽऽ

क्या मैंने है सोम पिया ?”

किन्तु न जाने क्यों ये गायें

मुझे मारने सींग तानती दौड़ रही हैं मैदानों में ।

कल का बादल आज बरस कर हरा हो गया—

मैं जब उतरा रेत देश में,

सूखे थे नैनों के ओसिस

चमड़े की मश्कें थीं प्यासीं....,

मैं यदि उसकी दो चमड़े को गागर भरदूँ

तो पनीर वह मुझे खिलाये

ऊँट पालनेवाले की ईरानी लड़की ।

मैं जब उतरा प्यासे थे जंगल-के-जंगल,

चावल की घाटी सूखी थी,

फटो बिवाई सी नदियों की गोद बिछी थी ।

मैं तराइयाँ लाँघ जरा कुछ नीचे उतरा

लगे उलझने विद्युचरण पेड़ों काँटों में,

किन्तु आज मन ग्राहलोकित था

घेर-घेर कर बेर, भाड़ियाँ, ताड़, नारियल

अपनी भुलसी पीली पल्कें मिचका-मिचका लगे टोकने—

“मेघहंस...! तुम अब न लौटना मानसरोवर

अपने जलकलशों को छाया इस चौमासे हम पर करना” —

भुज भर मिली नर्मदा-गंगा

लगे पकड़ने मेरी छाया, खेत सलोने ।

गाम गोयरे पहुँचा ही था

“पानीराजा ! पानीबाबा !”

कह के लगे माँगने ककड़ी भुट्टे
नाच नाच कर वे सन्थाली लड़की-लड़के ।

बैलों ने पहली फुहार को शिवा समझकर
नन्दी-सी निज पीठ बढ़ा दी ।

मैदान देश की वधुसरिताएँ भारनता सी क्यों चलती हैं ?
शायद पानी का शिशु कन्धे पर है सोया ।

मैं लौटा था गगनलोक का स्वर्ग देखकर
एकाकी, निर्जन उजाड़ जो,
स्वर्गलोक में कल्पवृक्ष का ठूँठ खड़ा है,
गगन पिरेमिड में रम्भा की ममी सो रही,
दरवाजों पर हड्डी का ताला लटका है ।

गगनबिहारी कल का
आज नीम सा लहर रहा हूँ,
रात रात तक बोलूँगा अब गाम किनारे के पीपल का पत्ता बनकर,
पहरूँ जैसा ।

मुझे द्वार पर लता रूप में उगा देखकर
किसी वधू ने मेरी लता अंगुली में था जीवन बाँस थमाया ।

ईंट पत्थरों की बाँहों से मुझे घेर लो
मैं न चाहता और भटकना शून्यलोक में—
बरस रहा हूँ चट्टानों पर, खलिहानों में,
नगर, ग्राम के मन आँगन पर,
मैं पृथ्वी का सदा पुत्र हूँ
हे धरती ही माता मेरी !!

प्रार्थना :

प्रभु मोर कण्ठ के
बल देवो, घोष देवो, न्याय देवो !!

जानी हमों कवि नहीं,
जानी हमों ऋषी नहीं,
हमों संगीतहारा, पथहारा —
कोटिजन संगे पिसि गिये पूँजीरथे,
हमों एक जन बिचारा
प्यासहीन, डाकहीन—
बस प्रभु ! एक गान लिखी चाई
जन-जन जीके गाई !!

हमों स्मरणीय नहीं,
हमों वरणीय नही,
अन्याय अन्धारे हमों लघु ध्रुवतारा,
तार-तार वेषे हमों
लड़ी जावे युगपथे
एकदिन निश्चित करिबे
जनता क भिनसारा ।
बस प्रभु ! रक्त से लिखि जाई
वोई गान जन गाई !!

वनघासैं :

वनघासैं हम
उन सबकी हूँ सखा
सखाहीन जो !!

क्योंकि नहीं बरजा है हमने
अपना हृदय प्रदेश,
क्षितिजछलों के चरण चाँपने
स्वागत करता
खुले खेत सा हम बीनों का देश,—
शिशिरकाँस हम
उन सबकी हूँ सखा
सखाहीन जो !!

तुम कुलशीलों से मण्डित
आकाश खिंचे,
सम्पदा विश्व की धार
क्षितिज में कीर्तिबाण से उगे,
सब गर्वों की नियति गगन है—
त्रैलोक्यजयी !
ओ श्रेष्ठलोक !
तुम यशपिनाक !!

पर हम कुलशीलों से वंचित
क्षुद्र दूब—
बन शिशिरकाँस
यहाँ वहाँ यों ही उग आने वाली घासैं

स्वत्वहीन,
 हम अपात्र को बड़े भाग से यही एक कर्त्तव्य मिला है—
 उग आयें,
 ढँक दें
 धरती के नग्न जघन को,
 खूँद गया है जिसे तुम्हारा यश महान ।
 हरियायीं, तँबियायीं, भुलसीं,
 समय रेंगतीं
 वनघासैं हम
 हरी चीटियाँ—
 लाज बून रहीं उघरे तन पर,
 बम गोलों से तुम उघार कर
 दावा करते निर्माणों का ।
 कहाँ तुम्हारी श्रेष्ठ शक्ति
 औ क्षुद्रकर्म हम वनघासों का—
 सब विनयों की नियति धरा को
 ओसवती दूबों से मण्डित करने—
 गिरि, वन, मरुथल, नगर, दूह
 हम नाप रही हैं आदिकाल से ।
 समय चीटियाँ—
 वनघासैं हम—
 नैनपर्व की संज्ञा देने—
 लाँघ कँटीले तार पार्क के,
 सब चरणों के मार्ग सजाने,
 जले क्षितिज पर दूब-अल्पना
 स्वप्न लिये

हम रेंग रहीं
फुटपथों की आज्ञा में रहकर
कालदूरियाँ !!

समय का भिक्षु :

द्वार पर भिक्षुक पुकारा एक—

“आज है एकादशी माँ ! कुछ मिले”—की टोक ।

किस अनामा भूमि का यह भिक्षुजन ?

कौन कुल ?

किस ग्राम का ?

किस पीर ने व्यक्ति

वैतालिक बनाया ?

नित सकारे,

सभी द्वारे,

तिथि उचारे,

नित नया दिन खोल जाता क्षिति किनारे...’

“ओ पाण्डुखौरी ! सर्वसमभावी ! पात्र फैलाओ—

तुम्हारे तिथिपात्र का ही देय था

यह आयुफल—

ओ समय के भिक्षु !

कल फिर डाकना तिथि द्वादशी !!”

पुनः भिक्षु :

“द्वारे एक भिक्षुक बोले माँ !

दान देवो, आज के प्रदोष आछे—”

“सत्कारो बेटी ! अन्न दे भिक्षुक के—”

“ना माँ ! अन्नप्रियी नेही वो—”

“मुद्रा सँग श्रीफल दे तुष्ट करो—”

“ना माँ ! वह वीतरागि स्वीकारे यह भी ना—”

“तो वह इस ड्यौढ़ी से क्या चाहे बोले ?”

“क्या जाने, ऐसे ही बोला वह—

अपने को वर दे, श्रेष्ठ ! तू अपने को वर दे—”

“पामर को देखूँ तो भिक्षु बड़ा...”

द्वार का भिक्षुक था चला गया—

कचन से कुन्तल उस मोड़ भलमला गये—

“बेटी ! वह यौवन था वरने को आया—”

यौवन भी भिक्षुक है—

तिथि सा जो आता है, वरने को—

अपने को दोगे ?

देना है कठिन !!

मित्र हूँ, प्रियम्बद् हूँ :

इस अपमानित मुखवाले दिन का
मैं मित्र हूँ, प्रियम्बद् हूँ !!

जिसके आलोक में
सौम्य चीड़ पंक्तियों ने
छालों औ' फूलों की भिक्षा ली,
छतनारे देवदार गाछों ने
पर्णहीन पतझर से
वासन्ती चीवर की दीक्षा ली ।
सीतापति खेत हुए,
टेसू में तिथियाँ सब सुलग उठीं—
देवों के यश सा यह उजला दिन
उत्सव है !!
जात्रा है !!

किन्तु तुम उदास बने बैठे रहे
अपने विकल्प सने,
कीर्तिप्रिया इन बाहुओं को
ऋतु के पहले ही झुका लिया—
कर्म की हत्या की ।
तुमने तिरस्कृत किया
दिन को
उसकी महत्ता को—
ओ हतभागो ! आओ स्वीकारो,
बाँसों के फूलों से विनयी हो—
खोजो,

उस दिन को
जो सम्यक् है—
पश्चिम तट खोजो,
मत जाने दो अपमानित, उपेक्षित, तिरस्कृत
देवों के यश से उजले उस दिन को—

डाको,
विनयो—

“लौटो,
ओ सम्यक् दिन ! लौटो,
हमे आलोको
हमारी रचनाओं को दूबों का शील दो—
हमारी मृत चेतनाओं को धेनु करो,
धूपाभिषिक्त करो” —

आओ हम सरपत का शील वरें,
ओ भील की सी शान्तिमुखवाले सम्यक् दिन !
हम मित्र हैं, प्रियम्बद् है !!

निवेदनम् :

समर्पण को व्यक्तिवेदी दो !!

बिना जिसके

गर्व है यह माथ,

स्कन्ध का आधार दो—

व्यक्तिवेदी दो समर्पण को !!

पथलिपे वन बुझ रहे वे,

शुभ संकल्प से सब गाछ

दुःख दुहरा रहे वे,

वेदना के स्मरण से कुछ शेष आँधारे

शिखर—

आकाश के अध्याय वाँचूँगा

सुनो—

सूर्यास्त है—

भेल लो तुम क्षितिज बनकर,

साँझ संज्ञा दो

सँझा दो सूर्य को—

हलड्डैना चाँदनी !

वचनजल में दुखबलाका तैर जाने दो !!

समर्पण को व्यक्तिवेदी दो !!

प्रति सूर्य का तिथिदीप

मेरी आयुतुलसी सम्मुखे

बुहर जाता—

कल जिसे मैंने जिया—

खोल जाता अर्थ सा आठों दिशा—
पर व्यर्थ है यह गगन-कलशी
धूप का अभिषेक—
खींचती है मृत्तिका सब स्वत्व,
इस संघर्ष पार्थिव को
बाहुओं की जलाधारी दो !!
समर्पण को व्यक्तिवेदी दो !!

डार बिछुड़ा मृग :

डार बिछुड़ा मृग
कौन वन भटके, न भटके !!

यमदिशा सी यात्राएँ वर्जिता
हो गये पथ तक अहेरी,
हैं यहाँ भी वन
कमल के, कदलियों के—
स्मरण सी सरिता खिंची है आक्षितिज
पर नहीं वह जहाँ सँग-सँग जल पिये री ।
क्षिप्रचरणा !

क्वाँर से बचना
अधिक श्यामा न हो जाना,
कोपलों हित बेंत के विजनों न जाना
वहीं लगते बाण री—

डार से कहना
हमें डाके,
कदाचित्
कोई अयाचित मलय ले आये
डारडाकों सँग तुम्हारी चम्पई तनगन्ध—
वही तो देगी दिशा
इस यात्रा की ग्रहण-प्रसिता चेतना को ।
मृगकान्ता !

विकलता शोभा नहीं देगी तुम्हें,
उन तालगाछों के तले
आँधियाँ लिपटी हुईं

ध्रुव बनी रहना वहीं—
 कदाचित्
 कोई अयाचित फिर अहेरी
 बाध्य करदे
 लाँघने को चित्र-सी धौली कछारें
 अपरिचित यह भद्रवन,
 दी हमें जिसने शरण
 परिवास में ।
 शाल के एकान्त में डूबो कछारों का,
 पत्नियों सी लज्जिता
 सरसप्रिया इन शालकुञ्जों का
 कृतज्ञी हूँ, रहूँगा भी —
 घनेरी साँभों सरीखे मुक्त मित्राचार के
 तीर्थवत् ये बन्धु हैं—
 किन्तु
 मुझे अपनी मरिचिका घेरे हुए है,
 मिथ्या सही
 पर वही मेरी डारयात्रा है,
 नियति है,
 क्वार की श्यामामृगी है !!

मेघपाहुन द्वार :

पश्चिमे यामे पधारे
नतनयन के मेघपाहुन
मुझ अकिचन द्वार !!

मेघराजा !

यह अपात्री जलकृपा किस जोट बाँधे ?

किस खेत को अपना बता

मेड़ बाँधे,

हर्ष से विनये—

ओ देववर्षा !

इस आँगने, खेते अमृत बरसो ।

एक भी पोखर नहीं

जो राजपाहुन को पुकारे—

प्रतीक्षा होली हुई,

सब तृप्तियाँ पथरा चुकीं,

क्यों मुझे लज्जित किया इतनी कृपा ले ??

क्या कहेंगे

जब सुनेंगे शेष पुरवासी—

—बड़ सकारे

अभाग के द्वार थे ठाकुर पधारे—

लौटा दिया इस अपशकुन ने,

आँगने पीपल कहीं का—

स्वर्गराजा !

सो न होगा,

कुलदेवता, कुलअम्बिका से
पुरजनों के खेत-पोखर जहाँ फूँले
चलो अमृत करो ठाकुर !
इस सहज परिवार को
अपनी कृपाएँ ब्याह दो,
मनुज के सम्बन्ध से सब स्वर्ग है,
छू जिसे पाथर अहिल्या तक हुए—

मेघराजा !

जलों को छोड़ो,
धरा को तीर्थ करने
अकिंचन पार्थिव खड़ा है
केश खोले—

भले ही गल जाय,
पर धारनी है धार
मुक्ति की इस बार !!

पीले फूल कनेर के :

पीले फूल कनेर के !!

पथ अँगोरते

सिन्दूरी बडरी अँखियन के

फूले फूल दुपेर के !!

दौड़ी हिरना

बन बन अँगना—

बेंतवनों की चोर मुरलिया

समय-सँकेत सुनाये,

नाम बजाये;

साँभ सँकारे

कोयल तोतों के सँग हारे

ये रतनारे—

खोजे कूप, बावली, भाऊ,

बाट, बटोही, जमुन कछारें—

कहाँ रास के मधु पलास हैं ??

बटशाखों पे सगुन डाकते मेरे मिथुन बटेर के !!

पीले फूल कनेर के !!

पाट पट गये,

कगराये तट,

सरसों घेरे खड़ी हिलाती पीत-चँवरिया सूनी पगवट,

सखि ! फागुन की आया मन पे हलद् चढ़ गयी—

मँहदी महृए की पछुआ में

नोंद सरीखी लाज उड़ गयी—

कागा बोले मोर अटरिया
इस पाहुन बेला में तूने
चौमासा क्यों किया पिया ?
क्यों किया पिया ??

यह टेसू सी नील गगन में हलद् चाँदनी उग आयी री—
उग आयी री—

पर अभी न लौटे उस दिन गये सबेर के !!
पीले फूल कनेर के !!

उदयन हैं यशवंशी :

ओ उदयन ! उधर नहीं,
वहाँ पितर अस्ताये !!

मत पूजो अस्ताचल,
खण्डित की पूजा ही वर्जित है ;
कुल का मत मोह करो—
तुम हो यशवंशी,
माथे पर उत्सव लिख भेजा है तुमको हो
दिन बनने,
धूपों का प्रिय बनने ।
अपने को दे दो इस पृथिवी को
यही तुम्हें धारेगी—
यश की यह पत्नी है ।
ओ उदयन !
दान हमें कालजयी करता है
मृत्य नहीं वर पाती
उसकी ही कीर्तियाँ दिशा चीर जाती हैं—
ओ उदयन !
सत्य यही जिस द्वारे उदयाये,
उधर नहीं
वहाँ पितर अस्ताये !!

मेघ से पहले :

मेघ से पहले मेघछायाएँ
लीपतीं वनबाट ;
गाछ सोनाले, उजाले घाट ;
प्रतीक्षा मेघ की
दिशा पर्यन्त—
मेघ से पहले मेघछायाएँ !!

केलदल भुक भूम हर्षाभार,
खिल उठे हैं धुली धूपों में
वृद्ध वट विस्तार—
स्नात सागर कूल, फैली बालु
पार के भी पाSSर—
शोभा है प्रतीक्षा की,
मेघ से पहले मेघछाया की !!

प्रतीती दे रहा यह नारियल परिवार
शंख-सीपी-संशयों को—
ये जलवशियाँ ही मुक्ति हैं,
मेघ का ही आगमन वनफूल है,
आगये हैं मेघ,
काँकड़ पहुँचते ही हैं,
देवता, विश्वास है—
जो भी पात्र होंगे,
सुकृत जिनके नाम आगे लिखा होगा
जल उन्हें चीवर बनेगा,
वृष्टि चूमेगी उन्हीं के जयभाल !!

ओ सुपात्री !
क्या हुए विश्वास के वे
कुम्भपोखर, ताम्रघट, संकल्पिकाएँ ??
क्षण मिला है—
उजालो निज पात्र अपने,
मेघ से पहले मेघछायाएँ भुकी हैं
कृतिपात्रों के लिए !!

वचन का बकुल :

केतकी में आ गये

फिर फूल पत्ते

सब नये—

वचन के इस बकुल को

पर क्या हुआ

जो हमें तुम दे गये ?

समय का जल :

आओ इस भील को अमर कर द—
छू कर नहीं,
किनारे बैठ कर भी नहीं,
एक सँग भाँक इस दर्पण में
अपने को दे दें हम,
इस जल को—
जो समय है !!

मालवीं फाल्गुन :

फागुनमासे अमलतास सम
उघड़े नील अकास !!

खुले ताल जलधुली आँख से,
दिन उजलाने हंसपाँख से,
वनघासों में खड़ी खजूरों
संगे होली नदी बाँक से;

टेसू सुलगे शुकचोंचों से
सिंदुरे सभी पलास !!

ईखफूल खेतों इँगुराने,
भाल-भाल पल्लव तँबियानें,
वनधतुरे के पीले फूलों
गरवट सगे माल सजाने

क्यों विधवा सी माघमास की
काँकड़ खड़ी कपास !!

काली माटी सरसों फूली,
फागपाग में नाचे ढूली,
खिरनी जंगल, हिरनी चंचल,
फागुआ चलती ज्यों बटभूली,

खुले खेत कोयल कूकें सुन
सेमल करे विलास !!

बड़भागों बौरीं अमराई
महुआ फूला, बेरें आई

साँझ पड़े, जाती दमनी की
आती भिम्-भिम् भिम्-भिम् भाँई

उगे टीमरू सा फगचन्दा
जगरे हलद् प्रकास !!

फागुनमासे अमलतास सम
उघड़े नील अकास !!

यहीं कहीं :

डूबा है सूर्य अभी यहीं कहीं !!
जंगल से लौटते
पशुओं के खुरों से जो उड़ी धूल
छा रही सभी कहीं !!
खेत में लिखी जो
हल ने व्यथा—
रंगफसल बनने तक पड़ी वहीं !!

किरन जो डूबी उस डूँगर पार
चीं-चीं कर गोल बना
लट सी वह
पश्चिम में उड़ी रंगपाँती
क्योंकि वेदना सही नहीं !!

धूप चाँदनी का
सहारा ले जिया जो मन
अंधकार सरपत को धार उसे छुई नहीं !!

अंधकार, प्रियजन की सुधियों सा
बेर जालियों से वह उलझ-उलझ,
उतरा है
मुँह धोता पोखर में यहीं कहीं !!
डूबा है सूर्य अभी यहीं कहीं !!

देवकृपाएँ :

जाने-अनजाने योग दिया जिनने—

वे सब वरेण्य हैं,

मुझ अपात्र के निर्माता हैं,

मनुजदेह में वे सम्यक् हैं !!

किसी स्नेह ने

भोर-भोर भूकभोर सिखायी

पीपल की कम्पन विनम्रता,

हमें वर गये हैं विराट स्वर, पर

गाने को अपनी अपात्रता—

मेरी वाणी !

सिन्धु दुहो इस आयुशंख के शीलपात्र में ।

जागेगी, निश्चय जागेगी

अपमानों को चोर यशप्रिया वैतालिकता !!

बाँध गया सरिता के उत्सर्गों से कोई,

खोल गया धरती यात्रा हित,

सब अभाव को भरो

समर्पण करो प्यास के उत्सव को

ओ तृप्ति हमारी !

शून्य न रहने पायें पोखरपात्र अघोरी,

महाश्रेष्ठ की तुम मधुकरि हो

जलकुल का परिवार बनादो इस अतृप्ति को !!

कोई हमें तपाकर

घनचोटों में छोड़ गया है ।

ओ अग्निफुँके !
 बदलो,
 अपने को बदलो,
 शिष्यत्वशील को चोटों की गुरुकृपा सम्मुखे
 ढल जाने दो ।
 प्रजा रच रही हैं चोटें ये—
 आदेश खिचेंगे खेतों में कल,
 देवदार से चिर जाएँगे शैल,
 इस महान भावी स्वरूप को
 सर्वस्वो,
 अपने अतीत को सर्वस्वो !!

हमें अपर्णा करनेवाले
 वे करुणावतार हैं—
 वस्त्रों की दीवारें टूटीं
 जोड़ गये अनजाने ही वे दर्प हमारा
 वस्त्रहीन कुलजाति शेष से ।
 तनकंचन सम्मुखे वस्त्र को लाज आगयी,
 ओ अपरा !
 मेरी अपर्णता सृष्टि हो गयी !!

यह अपर्णता,
 दुःख रूप यह,
 धावित यात्रा,
 वैतालिकता—
 इतनी महत् कृपाएँ सहसा
 अयाचिता

इस भिक्षुद्वार पर ??
 स्वागत करो
 कृपारथ थाके डाक दे रहे,
 जाने किन पुण्यों के कारण
 ये मुहूर्त घर बैठे आये ।
 स्वागत करो,
 विश्रामेंगे रात यहाँ ये,
 शिशिर रात तापेंगे ये प्रभु—
 आओ हम यूथित कर दें
 निज स्वार्थ, दर्प, अन्धी महानता ।
 पहचानो,
 ओ बन्धु ! हमारे
 पहचानो ये दुःख आज के,
 घनचोटें सब,
 धावित यात्रा,
 वैतालिकता—
 देवकृपा है,
 ये ही तममस्तक पर
 रखने वाली हैं कल को
 उदयाचल !!

विशिष्ट शब्द :

प्रव्रजावसित	—	पथभ्रष्ट
टेशोकोटो	—	एक जापानी तन्तुवाद्य
गाम गोयरे	—	ग्रामसीमा
के	—	'को' के अर्थ में
जीके	—	जिसको
पाण्डुखौरी	—	पीत वस्त्रधारी
सीतापति	—	हलरेखा युक्त
जात्रा	—	मेला
डार	—	भुण्ड
पश्चिमे यामे	—	रात्रि का अन्तिम प्रहर
जोट	—	दोहर
उदयन	—	सूर्य के लिए प्रयुक्त
काँकड़	—	ग्रामसीमा
भाल	—	ज्वाला
गरवट	—	गाड़ी का रास्ता
माल	—	जंगल
ढूली	—	ढोली
दमनी	—	छोटी बेलगाड़ी
टीमरू	—	पीला बनफल

